

اولیاءِ یٰ ذنِ اللہ مشکل کشا ہیں؟

کتابُ الولایت

امام المتناظرین مفسر قرآن
حضرت علامہ مولانا صوفی محمد اللہ دینا علیہ
نقشبندی، قادری، مجددی

إِذْ أُنشِئَ الْبَيْتُ الْعَمَلِيُّ

جامع محمد حنفیہ و سن پورہ لاہور

بِسْمِ اللَّهِ الرَّحْمَنِ الرَّحِيمِ
الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَ عَلَى آلِكَ وَ أَصْحَابِكَ يَا حَبِيبَ اللَّهِ

(جملہ حقوق محفوظ)

| | |
|--------------------|--|
| نام کتاب: | کتاب الولایت |
| مصنف: | امام المناظرین مفسر قرآن حضرت علامہ مولانا صوفی محمد اللہ داتا نقشبندی، قادری مجددی |
| مزید تحقیق: | جانشین امام المناظرین صاحبزادہ مولانا محمد عمر صاحب |
| اشاعت اول تا چہارم | ۷۰۰۰ |
| اشاعت پنجم | ۲۰۰۰ |
| اشاعت ششم | ۳۰۰۰ |
| تاریخ اشاعت: | جمعۃ المبارک ۷ جمادی الاول ۱۴۳۳ھ / ۳۰ اپریل ۲۰۱۲ء |
| کمپوزنگ: | ایمان گرافکس، لاہور |
| ناشر: | ادارہ اشاعت العلوم و سن پورہ، لاہور |
| ہدیہ: | ۳۰ روپے |

ادارہ اشاعت العلوم

جامع مسجد صوفی صاحب والی و سن پورہ، لاہور

پیش لفظی

کچھ عرصہ ہوا کہ ایک دستی اشتہار جس کا عنوان ”کیا خدا کے سوا غیر اللہ مشکل حل کرنے پر قادر ہے۔“ پاکستان میں شائع ہوا جس کا شائع کرنے والا کوئی غیر معروف شیخ نور محمد نامی شخص محلہ وزیر آباد گلی نمبر ۳ مکان نمبر ۱۰۰۴ ملتان شہر ہے۔ اس وقت بھی جواب کے لیے یہ اشتہار بندہ کو بھیجا گیا۔ بندہ نے دو وجہ سے اسے کوئی اہمیت نہ دی کہ یہ ایک، اشتہار سراسر جہالت پر مبنی ہے۔ دوسرا شائع کرنے والا ایک عام اور غیر معروف انسان ہے۔ کسی مذہب کا ذمہ دار عالم نہیں۔ پھر اسی دستی اشتہار کو اسلام آباد سے شائع کیا گیا جس پر شائع کرنے والی تنظیم کا پتہ یوں تحریر ہے:

”مرکزی تنظیم حزب اللہ جامع مسجد اہل حدیث اسلام آباد“

یہ بھی بندہ کو بھیجا گیا چونکہ دوسری مرتبہ کی اشاعت ایک ذمہ دار تنظیم کی طرف سے تھی۔ بندہ نے جواب لکھنے کا ارادہ کیا لیکن اپنی علالت کی وجہ سے اپنے ارادہ کو عملی جامہ پہنانے میں ناکام رہا۔ اب تیسری مرتبہ یہی اشتہار لاہور کے ایک ادارہ سے شائع کیا گیا۔ چونکہ اشتہار عوام کے اضطراب کا سبب ہے لہذا اس کا دفاع ضروری سمجھا گیا۔

محمد اللہ دتا

وسن پورہ، لاہور

۲۷ ذیقعد ۱۴۰۰ھ / ۱۸ اکتوبر ۱۹۸۰ء

بِسْمِ اللَّهِ الرَّحْمَنِ الرَّحِيمِ

نُحَمِّدُهُ وَنُصَلِّي عَلَى رَسُولِهِ الْكَرِيمِ
وَعَلَى آلِهِ وَأَصْحَابِهِ أَجْمَعِينَ۔

اشتہار کا مضمون

کیا خدا کے سوا اور مشکل حل کرنے پر قادر ہے؟

سوال کی دس شکلیں

- ۱۔ اگر اللہ کے سوا کوئی اور ہستی مشکل حل کر سکتی ہے تو بتائے کہ سائل اور مشکل کشا کے درمیان ہزاروں میل کی دوری پر وہ زندگی میں یا زندگی کے بعد قبر میں آواز سن سکتا ہے؟
- ۲۔ بالفرض یہ ثابت ہو جائے کہ وہ اتنے فاصلوں پر آواز سن سکتا ہے تو پھر یہ سوال پیدا ہوتا ہے کہ آیا وہ دنیا کی ہر زبان سے واقف ہے یا نہیں؟
- ۳۔ اگر یہ بات ثابت کر دی جائے کہ وہ ہستی ہر زبان سے واقف ہے تو پھر سوال پیدا ہوگا کہ ایک لمحہ میں سینکڑوں یا ہزاروں لوگ اپنی مشکل اس کے سامنے پیش کریں تو کیا وہ ان سب کی مشکلات اسی لمحہ سن اور سمجھ لے گا یا اس کے لیے قطار بنانے کی ضرورت پیش آئے گی۔
- ۴۔ کیا اس ہستی کو کبھی نیند بھی آتی ہے یا وہ ہمیشہ جاگتا رہتا ہے اگر کبھی نیند آتی

ہے تو پھر ہمارے پاس ایک لسٹ ہونی چاہیے کہ کب اس کو نیند آتی ہے اور کب وہ جاگ رہا ہوتا ہے تاکہ ہم اپنی مشکل صرف اسی وقت پیش کریں جب کہ وہ سو نہ رہا ہو یا وہ نیند میں بھی سنتا ہے؟

۵- ایک شخص بولنے سے قاصر ہے وہ ایسی مشکل میں مبتلا ہے کہ اس کا گلابند ہو چکا ہے اگر وہ دل میں اپنی مشکل پیش کرے تو کیا وہ اس کی دلی فریاد بھی سن لے گا؟

۶- انسان کو پیدائش سے لے کر موت تک چھوٹی بڑی تمام مشکلات کا سامنا ہوتا ہے۔ اگر وہ تمام مشکلات اللہ تعالیٰ حل کر سکتا ہے تو پھر غیر کی طرف رجوع کرنے کی کیا ضرورت ہے؟ اور اگر غیر ان تمام مشکلات کو حل کرنے پر قادر ہے تو پھر اللہ تعالیٰ کی کیا حاجت؟

۷- اگر غیر اللہ مشکل کشا، تمام مشکلات حل کرنے پر قادر نہیں، تو ہو سکتا ہے کہ کچھ مشکلات حل کرنے کا بیڑہ خدا نے اٹھایا ہو اور کچھ مشکلات حل کرنے کے اختیارات کسی غیر کو دے رکھے ہوں۔ ایسی صورت میں تو ہمارے پاس یہ فہرست ہونی چاہیے کہ کون سی مشکلات خدا تعالیٰ حل کرنے پر قادر ہے اور کون کون سی مشکلات غیر حل کر سکتا ہے تاکہ سائل اپنی مشکل اسی کے سامنے پیش کر سکے جو اس کو حل کرنے پر قادر ہو؟

۸- کیا خدا کے سوا جو ہستی مشکل سے نکال سکتی ہے وہ مشکل میں ڈال بھی سکتی ہے یا اس کی ڈیوٹی صرف حل کرنے پر ہے؟ اگر وہ مشکل حل کر سکتی ہے تو پھر ڈالنے والا کون ہے؟

۹- بالآخر نتیجہ یہ نکلے گا کہ خدا تعالیٰ مشکل ڈالنے والا ہے اور غیر اللہ مشکل حل کرنے والا، بالفرض ایک ہستی مشکل ڈالنے پر مصر ہو اور دوسری مشکل حل

کرنے پر تو دونوں میں سے کون سی ہستی اپنا فیصلہ واپس لے گی؟
۱۰۔ کسی بھی برگزیدہ یا گنہگار ہستی کا جنازہ پڑھنا ہو تو اس کی بخشش کے لیے اللہ کو آواز دی جائے یا کسی مشکل کشا کو؟

یہ ہے سوال کی مکمل عبارت جو ہم نے لفظ بلفظ نقل کی ہے۔ پیشتر اس کے کہ ہم ان کا تفصیلی جواب لکھیں۔ دو باتیں ذہن نشین کرانا ضروری ہے۔
اولاً: دوست، مددگار، کارساز، فریادرس، مشکل کشا۔ یہ الفاظ اگرچہ علیحدہ علیحدہ ہیں لیکن مفہوم اور مَذْلُول^(۱) ان سب کا ایک ہی ہے۔ یعنی بیچارگی کی حالت میں کسی کی چارہ گری کرنا۔ اس مفہوم کے لیے قرآن مجید میں لفظ ولی استعمال ہوا ہے جو کہ مذکورہ بالا تمام الفاظ کو شامل ہے۔

شاہ عبدالقادر محدث دہلوی نے

لَهُمْ دَارُ السَّلَامِ عِنْدَ رَبِّهِمْ وَهُوَ وَلِيُّهُمْ

کایوں ترجمہ کیا ہے:

”اللہ تعالیٰ یاری کرنے والا اور کارساز اور مددگار ان کا ہے۔“

ثانیاً: اللہ تعالیٰ کی تمام صفات بالا صالت^(۲) ہیں۔ مخلوق کے کسی بھی فرد میں کوئی صفت بالا صالت ماننا شرک ہے۔ البتہ بعض اوصاف خداوندی ایسے ہیں جو کہ اس کے مقبول و محبوب بندوں کو بالنیابت (نائب کی حیثیت سے) حاصل ہوتے ہیں۔

اب ہم نے یہ دیکھنا ہے کہ ایمانداروں کا ولی یعنی دوست، مددگار، کارساز ہونا خاصہ خداوندی ہے یا اس میں نیابت جاری ہے۔ قرآن مجید اور

(۱) اہل منطق کی اصلاح میں معنی کو کہتے ہیں۔ ۱۲

(۲) اصلاً۔

احادیث سے پتہ چلتا ہے کہ دوستی، مددگاری، کارسازی، بالاصالت تو اللہ تعالیٰ ہی کا خاصہ ہے البتہ از روئے نیابت رسول اکرم ﷺ اور آپ کے کامل مقبوعین بھی اسی صفت سے متصف ہیں۔

مثلاً: بعض لوگ ہر بات میں اہل سنت کو یہ کہتے ہیں کہ یہ بات قرآن مجید میں دکھاویہ حدیث شریف میں دکھاؤ۔ یہ ان لوگوں کی جہالت ہے کسی معاملے کو حل کرنے کی صرف یہ دو ہی راہیں نہیں بلکہ ایک تیسری راہ بھی ہے۔ حضرت عبد اللہ بن مسعود رضی اللہ عنہ فرماتے ہیں:

مَنْ عَرَّضَ لَهُ قَضَاءٌ بَعْدَ الْيَوْمِ فَلْيَقْضِ فِيهِ بِمَا فِي كِتَابِ اللَّهِ عَزَّ وَجَلَّ. فَإِنْ جَاءَ هَذَا مَا لَيْسَ فِي كِتَابِ اللَّهِ فَلْيَقْضِ بِمَا قَضَى بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ. فَإِنْ جَاءَ هَذَا مَا لَيْسَ فِي كِتَابِ اللَّهِ وَلَمْ يَقْضِ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ فَلْيَقْضِ بِمَا قَضَى بِهِ الصَّالِحُونَ^(۱)

ترجمہ: ”آج سے لے کر قیامت تک اگر کسی کو کسی معاملے کا فیصلہ درپیش ہو تو وہ قرآن مجید کے مطابق اس معاملے کا فیصلہ کرے اگر قرآن مجید میں اس کا فیصلہ نہ پائے تو رسول اللہ ﷺ کے

(۱) دارمی شریف جز اول صفحہ ۵۴ مطبوعہ قاہرہ

هذا الحديث حديث جيد نسائي شريف جز ثانی صفحہ ۲۶۳ (وقال ابو عبد الرحمن) اور اس کی مثل عمر فاروق رضی اللہ عنہ سے بھی روایت ہے۔ عن شريح انه كتب الى عمر يساله فكتب اليه ان اقض بما في كتاب الله فان لم يكن في كتاب الله فبسنة رسول الله فان لم يكن في كتاب الله ولا في سنة رسول الله صلى الله عليه وسلم فاقض بما قضى به الصالحون الحديث نسائي شريف جز ثانی صفحہ ۲۶۵ (نوٹ) اس حدیث کی سند میں تمام راوی ثقہ ہیں۔

فرمان کے مطابق فیصلہ دے۔ اگر معاملہ ایسا ہے کہ اس کا فیصلہ قرآن کریم اور رسول اللہ ﷺ کے ارشادات میں نہ پائے تو صالحین امت کے مطابق اس معاملے کا فیصلہ کرے۔“

مذکورہ حدیث شریف سے پتہ چلا کہ جس طرح قرآن و حدیث کی شہادت قبول ہے اسی طرح اولیاء امت کی شہادت بھی دنیا اور آخرت میں مقبول ہے۔ ان تینوں میں سے کسی ایک کی بھی شہادت کو رد کرنا سراسر نا انصافی ہے۔

اب ہم نے یہ دیکھنا ہے کہ جو معاملہ ہمیں درپیش ہے (یعنی کیا اللہ تعالیٰ کے سوا کوئی دوسرا بھی ہمارا مددگار، کارساز ہے یا نہیں) اس کے بارے میں مذکورہ تینوں شاہد قرآن، حدیث اور اولیاء امت اثبات میں جواب دیتے ہیں یا نفی میں؟

شاہد اول..... قرآن کی شہادت

ارشادِ ربانی ہے:

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا۔ (پارہ: ۸، المائدہ: ۵۵)

ترجمہ: ”اللہ تعالیٰ اور اس کا رسول اور اولیاء تمہارے مددگار کارساز ہیں۔“

معلوم ہوا کہ اللہ تعالیٰ کی کارسازی بالاصالت ہے۔ رسول اکرم ﷺ اور اولیاء کا مددگار ہونا بالنیابت ہے۔ آیت مبارکہ میں ترتیب اس پر شاہد ہے کہ اولیاء کرام رسول اللہ ﷺ کے نائب ہیں۔ رسول اللہ ﷺ اللہ تعالیٰ کے نائب ہیں۔ لیکن اللہ تبارک و تعالیٰ کسی کے نائب نہیں۔ وہ اصلی اور حقیقی کارساز ہے۔ یہ بھی معلوم ہوا کہ رسول اکرم ﷺ اور اولیاء کرام کی کارسازی غیر خدا کی کارسازی نہیں بلکہ مددگاری، فریادری، کارسازی میں تینوں کا ایک ہی حکم ہے۔

گھر کی گواہی

محمد بن عبد اللہ غزنوی غیر مقلد و ہابی تفسیر جامع البیان کے حاشیہ میں لکھتا ہے:

مذکورہ بالا آیت میں لفظ وَلِیُّکُمْ ہے اور اُولِیَاءُ کُمْ نہیں اس کی وجہ یہ ہے:

لَمْ یَقُلْ اُولِیَاءُ اِشَارَةً اِلٰی اَنَّ الْمَجْمُوعَ فِی حُکْمٍ
وَاحِدٍ وَاِلٰی التَّنْبِیْهِ عَلٰی اَنَّ الْوِلَایَةَ عَلٰی الْاِصَالَةِ
لِلّٰهِ تَعَالٰی وَلِلْبَاقِیْنَ تَبَعٌ^(۱)

ترجمہ: ”اللہ تعالیٰ نے وَلِیُّکُمْ کی بجائے اُولِیَاءُ کُمْ نہیں فرمایا اس لیے کہ مجموعہ مذکورہ یعنی اللہ تعالیٰ رسول اللہ ﷺ اور اولیاء از روئے مددگاری، کارسازی، فریادری کے ایک کا ہی حکم رکھتے ہیں اور اس میں یہ بھی تنبیہ ہے کہ ولایت اللہ تعالیٰ کے لیے بالاصالت ہے اور دوسروں کے لیے بالتبع۔“

اس مذکورہ تقریر سے یہ بات روز روشن کی طرح ظاہر ہوگئی کہ اللہ تعالیٰ کے رسول اور اولیاء کی کارسازی، فریادری، مشکل کشائی کو غیر خدا کی کارسازی یا فریادری یا مشکل کشائی قرار دینا سائل کی جہالت ہے۔

شاہد دوم: حدیث شریف کی شہادت

ان لله تعالیٰ عبادًا اختصهم بمحو أفعال الناس يرفع
الناس اليهم في حوائجهم^(۲) (طب) عن ابن عمر

(۱) تفسیر جامع البیان حاشیہ ۹۰ صفحہ ۱۷۱ جز اول

(۲) الجامع الصغیر صفحہ ۱/۹۳

ان لله تعالیٰ عبادًا الحدیث: اس حدیث کو ابن عدی نے حسن قرار دیا ہے۔ مجمع الزوائد جلد ۸ صفحہ ۱۹۲ اور اس حدیث کو ابن ابی الدنیا نے کتب الاصلطناع میں حسن بیئذ سے مرسل روایت کیا ہے، الترغیب والترہیب جلد ۳ صفحہ ۲۶۲۔ (بقیہ حاشیہ اگلے صفحہ پر)

رضی اللہ عنہما۔

ترجمہ: ”عبداللہ بن عمر رضی اللہ عنہما روایت کرتے ہیں کہ اللہ تعالیٰ کے کچھ بندے ایسے ہیں جن کو اللہ تعالیٰ نے لوگوں کی حاجت روائی کا منصب عطا فرمایا ہے۔ لوگ اپنی حاجت روائی کے لیے ان کی طرف رجوع کرتے ہیں۔“

یہ حدیث طبرانی شریف میں ہے اور حافظ الحدیث امام جلال الدین سیوطی رضی اللہ عنہ نے اس حدیث کو سند کے اعتبار سے حسن کا درجہ دیا ہے۔

اولیاء اللہ دینی اور دنیوی نعمتوں کے خزانے ہیں

محدث عبدالرؤف منادی رحمہ اللہ اس حدیث کی شرح میں فرماتے ہیں:

خَصَّهُمْ بِالنِّيَابَةِ عَنْهُ فِي خَلْقِهِ وَجَعَلَهُمْ خَزَائِنَ نِعَمِهِ
الدُّنْيَا وَالْآخِرَةِ لِيُنْفِقُوا عَلَى الْمُحْتَاجِينَ۔^(۱)

ترجمہ: ”اللہ تعالیٰ نے انہیں اپنی مخلوق میں اپنے نائب کیا ہے اور ان کو اپنی دینی اور دنیوی نعمتوں کے خزانے بنایا ہے تاکہ وہ ان خزانوں کو محتاجوں پر صرف کریں۔“

جب حدیث پاک سے ثابت ہو گیا کہ اللہ تعالیٰ نے اپنے بعض بندوں کو مخلوق کی حاجت روائی کا منصب عطا کیا ہے۔ یہ بات بھی ثابت ہو گئی کہ حاجت روائی

(بقیہ حاشیہ صفحہ گزشتہ) نوٹ: حسن بیہقی سے مراد حسن بصری ہیں جو کہ تابعین میں سے ہیں اور امام ابو حنیفہ و مالک بیہقی کے نزدیک مرسل روایت مطلقاً مقبول ہے۔ مقدمہ مشکوٰۃ للشیخ عبدالحق محدث دہلوی (اور ابوالشیخ ابن حبان نے اس حدیث کو ابن عباس بیہقی سے روایت کیا ہے کشف الخفاء ۲: ۱۰۲ صفحہ ۲۹۳ اور مسند الشہاب میں امام ابو عبد اللہ القضاہ نے اس حدیث کو متعدد طرق سے روایت کیا ہے۔ مسند الشہاب جلد ۲ صفحہ ۱۱۷-۱۱۸۔

(۱) فیض القدیر جلد ۲ صفحہ ۷۷۷

کے تمام لوازمات سے بھی وہ مقبول بندے متصف ہیں۔ کیونکہ اگر اللہ تعالیٰ حاجت روائی کے تمام لوازمات حاجت روا کو عطا فرمائے بغیر اسے اس منصب پر مقرر فرما دے تو یہ تکلیف مالا یطاق ہوگی جس سے اللہ تعالیٰ بلند اور برتر ہے۔

حاجت روائی کے لوازمات

حاجت روا کے لیے ضروری ہے۔

❖ کہ وہ دور و نزدیک، حیات اور بعد از وفات ہر حالت میں برابر رہے۔
❖ کہ وہ ہر فریادی کی زبان کو سمجھے۔ کیونکہ وہ مخلوق کا حاجت روا ہے اور مخلوق کی مختلف زبانیں ہیں۔

❖ کہ وہ (حاجت روا) ہر وقت ہر ایک محتاج کی سنے۔
❖ کہ وہ ہر وقت اپنے منصب (حاجت روائی) پر قائم اور دائم ہونیند یا اونگھ اُسے محتاجوں سے غافل نہ کرے۔ جیسا کہ سرورِ انبیاء، علی نبینا وعلیہم الصلوٰۃ والسلام خود فرماتے ہیں۔

تَنَامُ عَيْنِي وَلَا يَنَامُ قَلْبِي^(۱)

”یعنی میری آنکھ سوتی ہے میرا قلب نہیں سوتا۔“

اس کی بھی یہ وجہ ہے کہ آپ ﷺ تمام مخلوق کے ماویٰ اور مرجع ہیں۔ ولی بھی اپنے نبی ﷺ کا کامل طور پر متبع ہونے کی وجہ سے اپنے نبی ﷺ کا نائب ہے۔
❖ کہ وہ اس بات کا محتاج نہ ہو کہ سائل زبان سے ہی اپنی حاجت پیش کرے بلکہ جس طرح اللہ تعالیٰ اس بات کا محتاج نہیں کہ سائل زبانی ہی عرض کرے تو سنتا ہے بلکہ دل کی بات بھی سنتا ہے۔ یہ ہی وصف اس کے نائبوں کو از روئے نیابت حاصل ہونا چاہیے وگرنہ تو وہ بعض کا حاجت روا ہوگا اور

(۱) بخاری شریف جلد اول صفحہ ۵۰۴ مطبوعہ نور محمد، کراچی۔

بعض کا نہ ہوگا۔ لیکن اس بات کو سیدنا ابن عمر رضی اللہ عنہما والی حدیث رد کرتی ہے کیونکہ اس میں ہے کہ ان مقبول بندوں کو اللہ تعالیٰ نے تمام انسانوں کی حاجت روائی پر مقرر فرمایا ہے۔ لوگوں میں ہر قسم کے انسان ہیں گونگے اور بولنے والے بھی۔

یہاں تک سوال کی پانچ شکلوں کا جواب ہو گیا ہے۔ اب صرف اتنا باقی ہے کہ جو پانچ باتیں لوازمات مشکل کشائی ہیں اور ان کے بغیر حاجت روا اپنے فرض منصبی کو نہیں نبھا سکتا۔ کیا از روئے قرآن مجید یا حدیث شریف یا اکابرین امت محمدیہ علیہم السلام اسے ان تمام باتوں کا ان نابیوں کو ملنا ثابت ہے جن کو اللہ تعالیٰ نے لوگوں کی حاجت روائی پر معین و مقرر فرمایا ہے۔

حدیث شریف کی شہادت

مَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أَحَبَّبْتُهُ
فَإِذَا أَحَبَّبْتُهُ فَكُنْتُ سَمْعَهُ الَّذِي يَسْمَعُ بِهِ وَبَصَرَهُ
الَّذِي يَبْصُرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي
يَمْشِي بِهَا. (۱)

ترجمہ: ”میرا بندہ نوافل سے میرا قرب حاصل کرتا رہتا ہے۔ یہاں تک کہ میں اس سے محبت کرتا ہوں جب میں اس سے محبت کرتا ہوں تو میں اس کی قوت سامعہ بن جاتا ہے۔ جس سے وہ سنتا ہے اور اس کی آنکھ بن جاتا ہوں جس سے وہ دیکھتا ہے اور اس کا ہاتھ بن جاتا ہوں جس سے وہ پکڑتا ہے اور اس کا پاؤں ہوتا ہوں

جس سے وہ چلتا ہے۔“

”یہ حدیث قدسی ہے۔“

اس حدیث مبارکہ پر ہم زیادہ حاشیہ آرائی نہیں کرتے صرف اتنا اشارہ ہی کافی ہے کہ جس انسان کے کان، آنکھ، ہاتھ، پاؤں خدائی قدرت ہوں اس کی طاقت کا اندازہ کوئی نہیں کر سکتا کیونکہ خدائی قدرت کی کوئی انتہا ہے ہی نہیں۔

امام رازی کا فرمان

امام فخر الدین رازی رحمۃ اللہ علیہ فرماتے ہیں:

الْعَبْدُ إِذَا وَاظَبَ عَلَى الطَّاعَاتِ بَلَغَ إِلَى الْمَقَامِ
الَّذِي يَقُولُ اللَّهُ كُنْتُ لَهُ سَمْعًا وَبَصَرًا فَإِذَا صَارَ
نُورُ جَلَالِ اللَّهِ سَمْعًا لَهُ سَمِعَ الْقَرِيبَ وَالْبَعِيدَ وَإِذَا
صَارَ ذَاكَ النُّورُ بَصَرًا لَهُ رَأَى الْقَرِيبَ وَالْبَعِيدَ وَ
إِذَا صَارَ ذَاكَ النُّورُ يَدًا لَهُ قَدَرَ عَلَى التَّصَرُّفِ فِي
الصَّعْبِ وَالسَّهْلِ وَالْبَعِيدِ وَالْقَرِيبِ^(۱)

ترجمہ: ”جب بندہ اللہ تعالیٰ کی اطاعت پر ہمیشگی اختیار کرتا ہے تو وہ اس مقام کو پہنچ جاتا ہے جو اللہ نے فرمایا کہ میں اس کی سمع اور بصر ہوتا ہوں۔ سو جب اللہ کے جلال کا نور اس کی سمع بن جاتا ہے تو وہ بندہ قریب اور دور سے برابر سنتا ہے۔ جب یہ ہی نور اس کی بصر ہو جاتا ہے تو قریب اور دور سے برابر دیکھتا ہے۔ جب اللہ تعالیٰ کا یہ ہی نور اس کا ہاتھ ہو جاتا ہے تو وہ خشکی و تری میں قریب و بعید میں تصرف پر برابر قادر ہوتا ہے۔“

(۱) تفسیر کبیر ج ۲۱ صفحہ ۹۱

عبدالعزیز دباغ کافرمان

عارف کامل عبدالعزیز دباغ رحمۃ اللہ علیہ فرماتے ہیں:

”میں نے ایک ایسے ولی کو دیکھا جو بہت بڑے مرتبہ تک پہنچا ہوا تھا۔ چنانچہ اسے تمام مخلوقات جاندار اور بے جان وحوش و حشرات آسمان ستارے زمینیں اور جو کچھ زمینوں میں ہے سب کا مشاہدہ حاصل تھا اور تمام کرۂ عالم اس سے مدد لیتا تھا، وہ ایک لحظہ میں تمام کرۂ عالم کی آواز اور کلام کو سن لیتا تھا اور ہر ایک کو اس کی ضرورت اور مصلحت کی چیز عطا کرتا۔ بغیر اس کے کہ کوئی ایک اسے دوسرے سے روک رکھے بلکہ جہان کا اوپر کا حصہ اور نچلا حصہ اس کے لیے ایک جیسا تھے۔“^(۱)

شاہ ولی اللہ کافرمان

شاہ ولی اللہ دہلوی صاحب فرماتے ہیں:

الْكَمَالُ الْمُبْتَطَقُ عِبَارَةٌ عَنْ مَقَامٍ وَلِيٍّ فِيهِ يُعْطَى
الْكَامِلُ حَقَائِقَ الْأَشْيَاءِ حَقَّهَا بِالتَّامِّ وَالْكَمَالِ
فَيَتَّصِفُ بِسَائِرِ صِفَاتِ الرَّبُّوبِيَّةِ وَبِجَمِيعِ صِفَاتِ
الْعُبُودِيَّةِ فِي آنٍ وَاحِدٍ۔^(۲)

ترجمہ: ”کمال مطلق کو ولی اللہ کے اس مقام سے تعبیر کیا جاتا ہے جس میں ولی کامل کو تمام اشیاء کی حقیقت سے کامل طور پر آگاہی کی

(۱) کتاب الابریز عربی صفحہ ۲۶۲ خزینہ معارف صفحہ ۶۶۸

(۲) انقاس العارفین فارسی صفحہ ۱۵۱

جاتی ہے پس وہ ولی ایک ہی وقت میں ربوبیت اور عبودیت کی تمام صفات سے متصف ہوتا ہے۔“

از روئے حدیث شریف اور اقوال بزرگاں سے ثابت ہوا کہ اللہ تعالیٰ جس انسان کو اپنی مخلوق کی حاجت روائی، مشکل کشائی، فریادری کا منصب عطا فرماتا ہے اسے اس منصب کے جمیع لوازمات بھی عطا کرتا ہے۔

چھٹا سوال: سائل کے سوال کی چھٹی شکل کا مفہوم

سائل صاحب کہتے ہیں کہ اگر تمام مشکلات اللہ تعالیٰ حل کرتا ہے تو غیر اللہ کی کیا حاجت؟ اگر تمام مشکلات غیر اللہ حل کرنے پر قادر ہے تو پھر اللہ کی کیا حاجت؟

جواب

ہم پوچھتے ہیں کہ سائل صاحب کیا تمہارے نزدیک اللہ تعالیٰ تمام جہانوں کے پالنے والے ہیں یا نہیں۔ اگر جواب نفی ہے تو یہ بات قرآن کریم کے سراسر خلاف ہے۔ اگر جواب اثبات میں ہے کہ اللہ تعالیٰ تمام جہانوں کا پالنے والا ہے تو اس عقیدے کے مطابق جب ہمارے کوئی بچہ پیدا ہو تو اسے اللہ تعالیٰ کی پرورش پر ہی چھوڑ دینا چاہیے۔

بچے کو ماں اور باپ کی کیا حاجت؟ اگر پرورش ماں باپ کرتے ہیں تو اللہ تعالیٰ کو سب کے پالنے والا ماننے کی کیا حاجت؟ اس بات کا جو جواب تم سوچو گے وہی جواب مشکل کشائی کے مسئلے کا سمجھ لینا۔

ساتواں سوال: سائل صاحب کے سوال کی ساتویں شکل:

کیا غیر اللہ مشکل کشاء تمام مشکلات حل کرنے پر قادر ہے یا بعض؟

جواب:

اس کا جواب وہ حدیث شریف جو ہم صدر^(۱) کتاب میں تحریر کر آئے ہیں کہ اللہ تعالیٰ نے اپنے بندوں میں سے بعض مقبولان کو لوگوں کی حاجت روائی پر مقرر کیا ہوا ہے۔ لوگ اپنی حاجتوں میں ان مقبولان بارگاہ ایزدی کی طرف رجوع کرتے ہیں۔ حدیث شریف میں بعض وکل کی کوئی تقسیم نہیں۔ وَاللّٰهُ يَهْدِي مَنْ يَّشَاءُ۔

آٹھواں سوال: سائل کے سوال کی آٹھویں شکل:

کیا مشکل کشاء مشکل ڈالتا بھی ہے یا یہ صرف مشکل کشائی کرتا ہے اور ڈالنے والا کوئی اور ہے۔

جواب:

اللہ تعالیٰ کسی کو مشکل میں نہیں ڈالتا اور نہ ہی اس کا نائب کسی کو مشکل میں ڈالتا ہے کیونکہ جو مشکل کشا ہے وہ کسی کو مشکل میں کیوں ڈالے گا۔ مشکلات میں تو انسان خود بخود پھنستا ہے۔

اللہ تعالیٰ فرماتا ہے:

وَمَا أَصَابَكُمْ مِّنْ مُّصِيبَةٍ فِيمَا كَسَبَتْ أَيْدِيكُمْ۔^(۲)

ترجمہ: ”تم پر جو بھی مصیبت آتی ہے وہ تمہارے برے عملوں کے سبب آتی ہے۔“

اور فرماتا ہے:

مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۚ^(۳)

(۱) اسی کتاب کے صفحہ نمبر ۸ پر ”شاہد دوم“ کے عنوان سے یہ حدیث شریف موجود ہے

(۲) الشوریٰ، آیت: ۳۰

(۳) سورۃ حم السجدہ آیت نمبر ۴۶

ترجمہ: ”جو کوئی اچھا عمل کرتا ہے اس کا فائدہ اسی کی ذات کو ہے اور جو

برائی کماتا ہے۔ اس کی عقوبت میں وہی پھنستا ہے۔“

ثابت ہوا کہ انسان اپنی بد عملی کی عقوبت میں خود پھنستا ہے۔ پھر عقوبت میں پھنسا ہوا انسان ان برگزیدہ ہستیوں کی طرف رجوع کرتا ہے جن کو اللہ تعالیٰ نے انسانوں کی مشکل کشائی پر مقرر فرمایا ہوا ہے۔ نہ تو اللہ تعالیٰ خود کسی پر مشکل ڈالتا ہے اور نہ ہی اس نے اپنے کسی مقبول بندے کو لوگوں پر مشکل ڈالنے پر مقرر کیا ہوا ہے۔

سائل کی بے شعوری اور نوویں سوال کا جواب

سائل کو اتنا شعور بھی نہیں کہ جو بت شکن ہیں وہ بت پرست کیسے ہو سکتے ہیں اور جو بت پرست ہیں وہ بت شکنی کیونکر کر سکتے ہیں۔ اس لیے جو مشکل کشا ہیں وہ مشکل ڈالنے والے کیونکر ہو سکتے ہیں اور جو مشکل ڈالے گا۔ وہ مشکل کشائی کیوں کرے گا۔ مشکل کشا کا کام تو مشکل کشائی کرنا ہے۔ مشکلات میں انسان خود پھنستے ہیں لیکن اتنا ضرور ہے کہ کائنات میں جو کچھ بھی ہوتا ہے۔ سب مشیت ایزدی کے تحت ہوتا ہے۔ ہماری اس تقریر میں اشتہار کے سوال کی شکل نمبر ۹ کا جواب بھی ہو گیا۔

دسواں سوال: سائل کے سوال کی دسویں شکل

سائل کہتا ہے کہ اگر کسی کا جنازہ پڑھنا ہو تو بخشش کے لیے اللہ کو آواز دی جائے گی یا کسی مشکل کشا کو؟

جواب:

میں کہتا ہوں کہ شائع کرنے والے تدبر سے کچھ بھی کام لیتے تو اشتہار شائع کرنے کی ضرورت ہی نہ پڑتی۔ سائل ذرا یہ بتائیے کہ مشکل کشائی کے مسئلہ کو بخشش کے مسئلہ سے کیا واسطہ؟

مشکل کشائی، فریادری، حاجت روائی۔ اللہ تعالیٰ کی ایسی صفت ہے جس میں نیابت جاری ہے جیسا کہ صدر کتاب میں ہم قرآن و حدیث پیش کر آئے ہیں کہ اللہ تعالیٰ بالاصالت مشکل کشا، فریادرس اور حاجت روا ہے اور اولیاء اللہ بالتبع ہیں لیکن شان غفاری تو خاصہ خداوندی ہے جس میں نیابت نہیں۔ اللہ تعالیٰ خود فرماتا ہے:

مَنْ يَغْفِرُ الذُّنُوبَ إِلَّا اللَّهُ

ترجمہ: ”کون ہے گناہ بخشنے والا سوائے اللہ تعالیٰ کے۔“

جس کام میں نیابت نہیں اس میں ایمان دار اصل کو ہی پکارے گا اور جس میں نیابت جاری ہے وہاں نائب کی طرف رجوع کرنا درست ہے، جس طرح ہم نے قرآن مجید سے ثابت کر دیا کہ شان غفاری خاصہ خداوندی ہے، لہذا کسی دوسرے کی طرف رجوع نہیں کیا جاسکتا۔ اسی طرح اگر کوئی دوست قرآن و حدیث سے یہ ثابت کر دکھائے کہ مشکل کشائی فریادری، حاجت روائی خاصہ خداوندی ہے اور یہ صفت از روئے نیابت کسی میں بھی نہیں پائی جاتی۔ ایسے صاحب کو ایک ہزار روپے نقد انعام دیا جائے گا۔

حَرَّرَهُ

خَادِمُ الشَّرِيعَةِ الْمُحَمَّدِيَّةِ عَلِيٌّ صَالِحٌ قُرَآنِي

محمد اللہ دوتا

وسن پورہ، لاہور

۳ محرم الحرام ۱۴۰۰ھ

بمطابق ۱۱ نومبر ۱۹۸۰ء

